



MELLIEHA

MINUTI

KUNSILL LOKALI MELLIEHA

IS-SITT KUNSILL

SEDUTA NRU. 36

5 ta' April 2010

Minuti tas-Seduta Nru. 36 tal-Kunsill Lokali Mellieħa li saret fl-Uffiċċju Amministrattiv tal-Kunsill, f'Numru 126, Triq Il-Mithna l-Għdida, Mellieħa, nhar it-Tnejn 5 ta' April 2010.

PREŻENTI

Il-Kunsillieri kollha, minbarra l-Kunsillieri P. Cutajar li kien skużat.

TALBA

It-talba ntqalet mis-Sindku.

1.0. Minuti

- 1.1. Il-Kunsillier C. Bartolo aċċenna għall-minuta 20.1. (Ref: P/9/Vol II) tas-seduta preċedenti u talab li din tinqara kif jidher hawn taht:

"20.1. Il-Kunsillier C. Bartolo ppropona li fil-gonna pubbliċi u l-playing fields kollha jitwaħħlu tabelli li jindikaw in-numru ta' emerġenza tal-Pulizija, sabiex il-pubbliku jigi mħajjar jirrapporta każi ta' vandalizmu f'dawn il-postijiet. Il-Viċi Sindku ssuġġerixxa wkoll li għandhom jigu kkunsidrati wkoll postijiet oħra bhal-Imġiebaħ".

- 1.2. Is-Sindku refera għall-minuta 17.3. (Ref: T/12/2; X/1/1/Vol II) u ppropona li din tinqara kif ġej:

*"17.3. Is-Sur R. Cutajar għarraf ukoll li saret laqgħa mas-Sindku ta' Agia Napa, Antonis Tsokkos u Maria Toffini, il-kordinatur tal-attivitajiet kulturali fil-Kunsill Lokali ta' l-istess lokalita`. Għet diskussa l-possibilita` li jigu organizzati attivitajiet bis-sehem taż-żewġ kunsilli. Waqt *working lunch* kien hemm diskussjoni mal-persuna li hija responsabbli miż-żamma tax-xtut f'Agia Napa, u wara saret żjara f'Nissi Beach li jgawdi l-istatus ta' *Blue Flag*".*

- 1.3. Il-minuti tas-seduta Nru. 35 tal-15 ta' Marzu 2010, ġew approvati u ffirmati bl-emendi mressqa.

2.0. Materji Mqajjma mill-Minuti

2.1.1. Żjara mill-Patrijarka tal-Knisja Ortodossa Sirjana (M/6/Vol V)

- 2.1.2. Il-Viċi Sindku E. Bartolo rrefera għall-minuta 2.3.1. tas-seduta preċedenti u qal li jehtieg li jsir kuntatt mal-Assistant Kummissarju tal-Pulizija Andrew Seychell li huwa responsabbli mis-sigurta` waqt iż-żjara tal-Papa sabiex ikun jista' jipprovdi dan is-servizz waqt iż-żjara li ser jagħmel il-Patrijarka tal-Knisja Ortodossa Sirjana fil-Mellieħa u l-Gżejjer ta' San Pawl.

- 2.1.3. Is-Sindku għarraf li diġa kien hemm kuntatti mas-sezzjoni tal-Pulizija tat-Traffiku, kif ukoll mal-Għaqda tas-Sajjieda Dilettanti dwar il-logistika u t-tqegħid ta' plakka commemorattiva.

2.1.4. Il-Kunsill inkariga lis-Sur E. Bartolo sabiex jagħmel il-kuntatti meħtieġa mal-Assistant Kummissarju.

2.2.1. Proġett “2 Coasts – 1 Europe” fil-Polonja (P/10/6)

2.2.2. Is-Sindku rrefera għall-minuta 2.5.1. tas-seduta preċedenti u għarraf li l-applikazzjoni illi saret sabiex grupp ta' żgħażaġh minn Lblag fil-Polonja jinġiebu Malta bejn l-1 u l-10 ta' Ġunju 2010, ġiet aċċettata u fil-fatt ġew allokati €13,796 sabiex ikopru parti mill-ispejjeż tal-ivjaġġar, l-akkomodazzjoni, *stationery* eċċ. Is-Sur R. Cutajar qal ukoll li ser issir applikazzjoni oħra mad-Dipartiment għall-Gvern Lokali taħt l-iskema ta' kofinanzjament bil-għan li jiġu rkuprati spejjeż oħra li jsiru.

2.2.3. Il-Kunsillier H. Fenech irrefera għall-ewwel parti ta' dan il-proġett li seħħet f'Lblag bejn it-18 u t-28 ta' Marzu 2010. Huwa qal li ż-żjara kienet suċċess li kkontriwixxiet għalih it-tnejniet li għamlu ż-żgħażaġh qabel hallow Malta. Huwa qal li l-parti l-kbira tax-xogħol sar ġo sala li thalliet għad-disposizzjoni taż-żgħażaġh fejn inghataw diversi *power point presentations*. Ġiet organizzata żjara għall-belt ta' Gdansk, kif wkoll ikla tradizzjonali Maltija għaž-żewġ gruppi – Maltin u Pollokki – ikkordinata mill-Viċi Sindku E. Bartolo. Il-grupp Malti kien kompost minn 10 Mellehin u 5 mill-Manikata.

2.2.4. Il-Kunsill innota t-tagħrif mogħti.

2.3.1. Estensjoni tal-lukandi Pergola Club u Solana (P/5/8/1)(P/5/8/D)

2.3.2. Is-Sindku rrefera għall-minuti 4.3.1. u 4.4.1. tas-seduta preċedenti u aċċenna għall-*e-mail* li ġiet iċċirkolata lill-membri kollha tal-Kunsill mis-Segretarju fejn ingibdet l-attenzjoni li rappreżentazzjonijiet dwar l-applikazzjonijiet PA 1220/09 u PA 285/09 kienu ser jiskadu fil-21 ta' Marzu 2010 u għalhekk intalbet l-opinjoni tagħhom sabiex jiġu mgħoddija lill-MEPA.

2.3.3. Is-Sur R. Cutajar kompli jgħid li filwaqt li l-Kunsill jibqa' favur proġetti sostenibbli għal-lokalita', xorta waħda għandha tiġi segwita d-deċiżjoni li ssir laqgħa, kemm mal-iżviluppatur, kif ukoll mar-residenti fiż-żewġ każi, fl-ittra li ntbagħtet lill-MEPA, ingibdet l-attenzjoni li:

- (a) l-għoli tal-lukanda m'għandux jiżdied aktar minn kif inhu fil-preżent sabiex jinżamm fl-livell bħal dak tal-kumplement tal-bini fi Triq l-Gherien, fejn huwa stabbilit fil-Pjan Lokali li l-għoli m'għandux jaqbeż sular wiehed 'il fuq mit-triq;
- (b) iż-żewġ estensjonijiet ser iġibu magħhom domanda akbar għall-*parking*, filwaqt li l-facilitajiet għall-parkeġġ ġewwa l-lukanda ser jibqgħu l-istess.

2.3.4. Il-Kunsill innota t-tagħrif mogħti.

2.4.1. Neighbourhood Watch f'Santa Marija Estate (N/2)

2.4.2. Il-Viċi Sindku E. Bartolo rrefera għall-minuta 4.6.1. tas-seduta preċedenti u ġibed l-attenzjoni li l-laqgħa tan-*neighbourhood watch* li kellha ssir fl-10 ta' April ġiet trasferita għall-nhar il-Hadd 25 ta' April 2010 fl-4.30pm.

2.4.3. Il-Kunsill innota dan l-appuntament.

2.5.1. Mixja b'risq il-Fond Puttinu Cares (S/6/Vol IV)

2.5.2. Il-Kunsillier C. Bartolo rrefera għall-minuta 4.7.2. tas-seduta preċedenti u għarraf li għal mixja attendew 450 ruħ li 420 għamluha sal-Isla. Komplu jgħid li s-servizz tal-ambulanza ġie pprovdut mingħajr hlas mis-Saint John's Ambulance Brigade.

2.5.3. Is-Sindku aċċenna wkoll li l-latrina pubblika ta' Misraħ iż-Żjara tal-Papa Ġwanni Pawl II – fejn bdiet il-mixja – li thalliet miftuħa għal beneficiċju ta' min ħa sehem.

2.6.1. Status ta' Blue Flag lill-Bajja tal-Għadira (X/1/1/Vol II)

2.6.2. Is-Sindku rrefera għall-minuta 14.1. tas-seduta preċedenti u għarraf li l-Bajja tal-Għadira mistennija tingħata ċertifikazzjoni *Beach of Quality* mill-organizzazzjoni Blue Flag International. Il-Kunsill ġie mgħarraf ukoll illi l-Awtorita' Maltija tat-Turiżmu, bil-kollaborazzjoni tal-Kunsill Lokali, applikat ufficjalment għall-*Blue Flag status* fir-rigward tal-bajjiet tal-Imġiebaħ u dik tal-Mixquqa.

2.6.3. Il-Kunsill innota t-tagħrif mogħti.

2.7.1. **Tisbiħ tar-roundabout** fi Triq Qasam Barrani / Mithna I-Gdida (K/6/4/1)

2.7.2. Is-Sindku rrefera għall-minuta 21.1. tas-seduta preċedenti u għarrarf li minn kuntatti li huwa kellu kemm mad-disinjatur tal-monument, kif ukoll mal-*Contracts Manager*, jirrizulta li l-ispiza fuq taqbeż €4,659 u għalhekk jeħtieġ li ssir sejħa għall-offerti u jingħata kuntratt sabiex ikun jista' jitwettaq ix-xogħol involut.

2.7.3. Il-Kunsill approva li ssir sejħa għall-offerti biex isir il-monument, li d-disinn tiegħu kien ġie approvat mill-Kunsill f'Settembru 2009. Huwa fakkar li l-iskultur Mellieħi Manuel Cini qed jieħu ħsieb id-disinn tal-monument.

2.8.1. **Park tal-Familja f'Tal-Ibraġ** (P/4/6/Vol III)

2.8.2. Is-Sur R. Cutajar aċċenna għall-minuta 23.1. tas-seduta preċedenti, kif ukoll għal artiklu li deher f'sezzjoni tal-istampa. Fl-istess artiklu ġie allegat li bl-implimentazzjoni tal-proġett imsemmi ser ikun hemm telf ta' sigar u twaqqiġ ta' kamra fejn jinżammu xi bhejjem. Is-Sindku kkummenta li l-persuna konċernata taf li t-tneħħija ta' xi sigar taż-żebbuġ ser tiġi kkompensata b'biċċa art oħra u ser jingħataw is-sigar, filwaqt li l-kamra in kwistjoni ma hijiex koperta bil-permess tal-MEPA. Huwa qal ukoll li wara li deher l-artiklu msemmi, saret laqgħa mal-persuna konċernata fejn ġie spjegat dan kollu.

2.8.3. Il-Kunsill innota l-informazzjoni mogħtija.

3.0. **Tqegħid ta' Karti**

- Skeda ta' Pagamenti – 12/03/10 – 30/03/10
- *Purchase Request Form* – 30/03/10
- Skeda ta' korrispondenza li waslet
- Skeda ta' korrispondenza li ntbagħtet
- Stqarrijiet Finanzjari Riveduti – April – Diċembru 2009

4.0. **Korrispondenza**

4.1.1. **Resurfacing ta' toroq b'sistema ta' public private partnership** (T/4/13/Vol X)

4.1.2. Is-Segretarju rrefera għall-Memo 45/2010 tat-22 ta' Marzu 2010, mibgħut mid-Dipartiment għall-Gvern Lokali, li permezz tiegħu, mill-2009 ser jibda jithaddem il-kunċett ta' *Public Private Partnership* fejn jidhrol ir-*resurfacing* ta' toroq li jaqgħu taħt ir-responsabbiltà tal-Kunsilli Lokali. Għal dan il-għan ġew imħejjija *specific conditions* ta' Sejħa għall-Offerti li l-Kunsilli Lokali jkunu jistgħu joħorgu biex jaqgħu dan ix-xogħol f'numru ta' toroq residenzjali tagħhom. Ġie spjegat li l-kunċett bażiku ta' dan it-*tender* huwa li Kunsill jidhrol fi ftehim ma' kuntrattur biex dan tal-aħħar jaqgħmel xogħol ta' *resurfacing* fuq numru ta' toroq tal-Kunsill, liema toroq jiġu identifikati minn qabel mill-Kunsill fil-ħruġ tas-Sejħa. Dan ix-xogħol irid jitwettaq fi żmien sena. Barra minn hekk, il-kuntrattur jintrabat li jaqgħmel xogħol ta' manutenzjoni fuq dawn it-toroq għal tmien snin.

4.1.3. Il-metodu tal-ħlas ta' dan il-kuntratt ser ikun hekk: Wara li jitlesta' ix-xogħol ta' *resurfacing*, il-Kunsill ikun irid iħallas 40% tas-somma tal-kuntratt. Wara l-ewwel sena mit-tweqqiġ tax-xogħol, il-Kunsill iħallas 20% tal-kuntratt u wara t-tieni sena il-Kunsill iħallas 10%. Imbagħad għas snin l-oħra sat-tminn sena, il-Kunsill iħallas 5% kull sena.

4.1.4. Bħala parti mill-iskemi ta' fondi speċjali 2010 kien ġie imħabbar li ser ikun hemm fond speċjali biex jgħin lil dawk il-Kunsilli li jkunu interessati jidhru f'dan it-tip ta' kuntratt. Għaldaqstant, dawk il-Kunsilli Lokali li huma interessati għandhom jidentifikaw numru ta' toroq li jridu jiġu inkluzi fis-Sejħa u jibgħatu lista ta' dawn flimkien ma stima minn perit ta' kemm ser jiġi jiswa dan il-kuntratt. Malli dan id-Dipartiment japprova din il-lista, il-kunsill ikun jista' jipproċedi billi joħroġ is-sejħa bl-*specific conditions* li qed jiġu mehmuża ma' din iċ-ċirkolari. F'dan il-każ, id-Dipartiment jikkommetti ruħu li għall-ewwel sena, jirdoppja l-ammont li l-Kunsill għandu fl-allokkazzjoni finanzjara tiegħu fuq manutenzjoni ta' toroq, filwaqt li għat-tieni sena, il-Kunsill jingħata 25% zieda fuq l-allokkazzjoni tiegħu għall-manutenzjoni ta' toroq.

- 4.1.5. Is-Segretarju ġibed l-attenzjoni li jekk il-Kunsilli huwa interessat jrid jissottometti l-applikazzjoni tiegħu malajr kemm jista' jkun għaliex dawn l-applikazzjonijiet jibqgħu miftuħa sakemm jittiehed il-vot kollu allokat għad din l-iskema. L-applikazzjonijiet jigu ipproċessati fl-ordni li jidhru fid-Dipartiment. Huwa kompli jgħid li l-uniċi toroq residenzjali li fadal fil-lokalita` li jehtiegu resurfacing huma Triq Gorġ Borg Olivier u t-toroq fiż-żoni Tas-Sellum u Ta' Ġerbulin.
- 4.1.6. Il-Kunsillier J. Buttigieg ikkummenta li ż-żoni ta' Ġerbulin u Tas-Sellum għadhom fi stat ta' żvilupp u għalhekk tista' issirhom ħafna ħsara waqt il-kostruzzjoni tal-bini. Huwa għalhekk ippropona r-*resurfacing* ta' toroq ġewwa l-Aħrax għandhom jsiru taft din l-iskema u bhala l-ewwel fażi huwa ppropona li ssir Triq l-Armier, bejn Triq il-Marfa u Triq Ramlet il-Qortin, u Triq Ramlet il-Qortin, bejn Triq l-Armier sal-parkeġġ. Bhala prekawzjoni kontra sewqan b'veloċita` qawwija, is-Sur Buttigieg issuggerixxa wkoll li ssir bankina fuq iż-żewġ naħat tat-triq jew xi miżura oħra li tnaqqas il-wisa' tal-istess toroq.
- 4.1.7. Il-Kunsill qabel mal-proposta u ddecieda li għandha tintalab stima mill-*Contract Manager* sabiex tkun tista' issir it-talba.

4.2.1. Tmexxija tad-*Defence Post* ta' Triq l-Għollieqa (A/6/7/Vol IV)

- 4.2.2. Saret referenza għal ittra datata 25 ta' Marzu 2010 mibgħuta mill-Għaqda Kaċċaturi Nassaba Konservazzjonisti sabiex jieħdu t-tmexxija tad-*defence post* ta' Triq l-Għollieqa b'mod volontarju, bil-għan li sservi bhala post minn fejn ikunu jistgħu jikkordinaw l-attivajiet tal-istess għaqda. F'dan il-proċess titnaddaf it-trunciera, filwaqt li jsir ir-restawr tal-kmamar u jsiru l-aperturi.
- 4.2.3. Is-Sindku stqarr li filwaqt illi jaqbel mal-kuncett, wiehed għandu jaċċerta ruħu li dan il-post jibqa' wiehed ta' attrazzjoni, li jitgawda mill-pubbliku u t-turisti.
- 4.2.4. Is-Segretarju ġibed l-attenzjoni, illi dan il-post kien ġie devolut lill-Kunsill u għalhekk jehtieġ il-kunsens tat-Taqsima Propjeta` tal-Gvern qabel ikun jista' jsir dan il-pass.
- 4.2.5. Il-Kunsill iddecieda li għandha ssir laqgħa ma' delegazzjoni mill-għaqda sabiex jinkiseb aktar tagħrif dwar it-talba li saret.

4.3.1. Ftuh tal-Librerija Pubblika (L/4/Vol II)

- 4.3.2. Saret referenza għal sejha li saret sabiex tinsab persuna ħalli taqdi l-funzjoni ta' librara fil-Librerija Pubblika tal-Mellieha nhar ta' Sibte, meta l-librerija tinfetaħ bejn id-9.00am u nofsinhar. Is-Segretarju għarraf li sad-data tal-għeluq, fit-18 ta' Marzu 2010, daħlet applikazzjoni waħda minn Nadia Vella (ID: 292974M).
- 4.3.3. Is-Sindku aċċenna għall-fatt illi l-*istaff* tas-Segretarjat tal-Kunsill ġie offrut dan ix-xogħol qabel saret is-sejha, izda hadd minnhom ma kien f'posizzjoni li jaqdi din il-funzjoni.
- 4.3.4. Il-Kunsill approva l-applikazzjoni tas-Sinjura Vella u qabel li għandha ssir laqgħa mal-librar ufficjali nkarigat mid-Dipartiment tal-Librerija sabiex ikun jista' jiġi spjegat ix-xogħol mistenni minnha.

4.4.1. WiFi Access Points fil-lokalitajiet (I/1/3/Vol V)

- 4.4.2. Saret referenza għal *e-mail* datat 30 ta' Marzu 2010, mibgħut mid-Dipartiment għall-Gvern Lokali, fejn tħabbar li l-Gvern Ċentrali ser jinstalla WiFi *access points* fil-lokalitajiet u f'postijiet publiċi. Il-Kunsill intalab jindika post fil-Mellieha fejn dan is-servizz ikun jista' jingħata fuq medda ta' 150 metru kwadru. Fil-post magħżul irid ikun hemm: (a) kamra jew struttura fejn jitqiegħed l-*modem*; (b) provista tal-elettriku; u (c) tkun tista' tingħata linja tal-telefon tal-GO plc.
- 4.4.3. Il-Kunsill kien tal-fehma li l-aktar post addattat għal dan it-tip ta' servizz huwa Ġnien Dun Anton Debono, fejn anke ikun milfuq il-Park tal-Familja.

4.5.1. PA 5126/05 – Bini residenzjali fuq Plot 180A, Triq il-Hena (P/5/8/S)(P/5/1/Vol II)

- 4.5.2. Saret referenza għall-applikazzjoni msemmija hawn fuq, li tinvolvi l-iżvilupp ta' bini residenzjali b'erba' sulari għoli mil-livell ta' Triq il-Hena.

4.5.3. Il-Kunsill kien tal-fehma li minkejja l-emendi li saru fil-Pjan Lokali tal-Majjistrali fir-rigward ta' *polices* NMWL 4 u NWML 12 u t-tibdil fl-iskema li permezz ta' PC 0041/07, xorta waħda għandu jtenni l-oġġezzjoni tiegħu għal dan l-iżvilupp. Dan peress li ż-żona ta' tranzizzjoni bejn Tas-Sellum u Santa Marija Estate għandha tkun fejn attwalment hemm il-kumpless magħruf bħala "Tas-Sellum Residence" u mhux kif gie spustjat f'żona li kienet intenzjonata għal villel. Kien hemm qbil ukoll li kemm-il darba l-MEPA tapprova din l-applikazzjoni, l-iżviluppatur għandu jintalab jagħmel garanzija bankarja sabiex tkopri ħsarat li jistgħu jsiru fi Triq il-Hena u Triq il-Hlewwa, bl-użu ta' vetturi tqal tal-kostruzzjoni.

4.6.1. Stedina għal żjara f'Pozzallo fi Sqallija (A/5/3/Vol X)

4.6.2. Is-Sindku aċċenna għall-istedina li saret mill-Comune di Pozzallo sabiex mużiċisti u kantanti mill-Mellieħa jipparteċipaw f'*Notte Blu* li qed tiġi organizzata fl-istess belt bejn it-30 ta' April u t-2 ta' Mejju 2010. Is-Sur R. Cutajar ippropona li f'din l-edizzjoni għandha tipparteċipa l-Banda Imperial wara li fis-sena preċedenti kienet ħadet sehem il-Banda La Vittoria. Ippropona wkoll li jiġu mistiedna jipparteċipaw il-grupp Simar. Fir-rigward tal-kantanti, il-Kunsill kien tal-fehma li jiġu kkuntattjati Annabelle Debono u Giorgina Abela. Huwa qal ukoll li parti sostanzjali tal-ispiza nvoluta ser jagħmel tajjeb għaliha l-Comune di Pozzallo.

4.6.3. Il-Kunsill laqa' il-proposti mressqa u awtorizza li jsiru l-kuntatti meħtieġa.

4.7.1. *Community Art Project* (A/5/3/Vol X)

4.7.2. Saret referenza għall-proposta li magħmula mis-Sur Graham Woodall, artist residenti f'Malta li qed jipromwovi l-arti fil-komunita' bil-għajna ta' sitt Kunsilli Lokali. Dan il-proġett jinvolvi li lokalita' tingħata biċċa xogħol tal-arti (*mosaic*) ta' kejl 3 metri b'4 metri, skond disinn li jingħata minn Woodall. Il-biċċiet tas-sit lokalitajiet f'daqqa jkunu jistgħu jinqagħdu flimkien biex jiffurmaw stampa waħda wara li tintramgħa fil-Kavallier ta' San Gakbu fil-Belt Valletta. Ix-xogħlijiet ikunu jistgħu jsiru fi pjazza jew post pubbliku ieħor fil-lokalitajiet li jkun qed jipparteċipaw. Kull Kunsill huwa mistenni li jikkontribwixxi €250 b'risq din l-inizjattiva.

4.7.3. Il-Kunsill qabel li għandu jipparteċipa bis-somma msemija, kif ukoll biex isib sa 100 persuna sabiex jiffurmaw il-grupp tal-Mellieħa.

4.8.1. Programm tal-Unjoni Ewropea Malta – Italia 2007-2013 (P/10/8)

4.8.2. Is-Sindku rrefera għal ittra datata 11 ta' Marzu 2010, mibgħuta mill-Kunsill Lokali tal-Isla, fejn saret stidina sabiex il-Mellieħa tissieħeb fi proġett imsemmi. Proġetti simili kienu qed japplikaw għalihom il-kunsilli lokali tal-Isla, Żejtun, Victoria, flimkien mal-Fundazzjoni Temi Zammit. Il-proġett jittratta seba' temi, li jiffokaw fuq sorsi marittimi, it-turiżmu, l-enerġija, it-trasport u attivitajiet kulturali. L-iskop ewlieni tiegħu huwa li jimmassimizza l-potenzjal ekonomiku tagħhom.

4.8.3. Il-Kunsill approva din l-inizjattiva.

4.9.1. *European Neighbourhood Policy Instrument (ENPI) - Proġett OASIS* (P/10/4)

4.9.2. Is-Sur R. Cutajar aċċenna għal *e-mail* datat 3 ta' April 2010, mibgħut minn Prof. Corrado Monaca, li qed jikkordina il-Proġett OASIS f'isem il-Movimenti Azzurro. Huwa qal li fil-mument għaddejjja l-evalwazzjoni tas-sottomissjonijiet li saru, u f'dan il-proċess intalbet aktar dokumentazzjoni mill-imsieħba l-oħra, il-Comune di Lampedusa u l-Universita' ta' Pisa.

4.9.3. Is-Sindku kompli jgħid li l-proġett relatat mal-letteratura ġie approvat, fejn il-Kunsill Lokali kien qiegħed jipparteċipa bil-ktieb li jittratta l-Mellieħa fiż-żmien it-Tieni Gwerra Dinjija tal-awtur Mellieħi Charles Debono.

4.9.4. Il-Kunsill innota t-tagħrif mogħti.

4.10.1. PC 0046/09 – Żieda fl-għoli tal-bini fiż-żona Tal-Ibraġ (P/5/8/M)

- 4.10.2. Is-Sindku rrefera għall-istedina li saret lill-Kunsillieri kollha sabiex jattendu protesta li saret f'Tal-Ibraġ nhar il-Ħadd 4 ta' April 2010. Huwa stqarr li kkuntattja lill-kordinatur ta' din il-protesta - Dr Michael Buhagiar – u għarrfu li huwa personali ħass li m'għandux jattendi billi l-materja kienet qed qieghda tiġi politiciżzata. Għarrfu wkoll li l-Kunsill diġa rregistra r-rizervi tiegħu dwar l-applikazzjoni, permezz ta' ittra ndirizzata lill-MEPA datata 24 ta' Ottubru 2009.
- 4.10.3. Is-Sur R. Cutajar aċċenna wkoll għal artikoli li dehru fl-istampa, fejn ġie allegat li l-familja Borg hija l-proprjetarja tal-art in kwistjoni, meta fil-fatt huma għandhom biss 3% mill-blokka kollha, filwaqt li l-bqija tappartjeni lil madwar 24 proprjetarju ieħor, fosthom wieħed li għandu parentela ma' ex-Ministru Laburista. Is-Sur R. Cutajar iddikjara li huwa qatt ma ġie kkuntattjat dwar din il-materja mis-Sur Edgar Galea Curmi – il-Kap tas-Segretarjat fl-Uffiċċju tal-Prim Ministru. Qal ukoll li mhux ġust illi din il-materja qed tiġi politiciżzata b'attakk fuq il-familja Borg u s-Sur Galea Curmi.
- 4.10.4. Il-Kunsillier J. Buttigieg fakkar li meta l-art f'Tas-Sellum tneħħiet mill-iskema tal-bini u minflokha ġiet indikata l-art f'Tal-Ibraġ, il-Kunsill kien issuggerixxa art oħra fiż-żona ta' Mellieħa Heights u f'Ta' Masrija qrib ir-roundabout ta' Selmun. Is-Sindku kkummenta wkoll fil-korrispondenza msemmija aktar 'il fuq, li kien hemm mal-MEPA, kien ġie propost li tista' tiġi kkunsidrata art pubblika anke barra mill-Mellieħa.
- 4.10.5. Is-Sindku temm id-diskussjoni fuq dan is-sugġett billi appella lill-Kunsillieri Laburisti sabiex f'din il-kwistjoni ma tidholx politika u jkun aħjar li l-partijiet kollha jaħdmu għal ġid komuni.

5.1. Talbiet għal Xiri ta' Servizzi u Ogġetti

- 5.2. Ġiet imressqa *Purchase Request Form* datata 30 ta' Marzu 2010.
- 5.3. Il-Kunsill approva l-ħruġ tal-*purchase orders* li fadal jinħarġu mill-*items* elenkati fl-iskeda.

6.1. Talbiet għal Hlasijiet ta' Servizzi u Materjal

- 6.2. Tressqet skeda ta' pagamenti mitluba bejn it-12 u t-30 ta' Marzu 2010.
- 6.3. Il-Kunsill ra l-kontenut tal-iskeda mressqa u approva l-pagamenti elenkati fiha.

7.1. Aġġornament dwar materji li jinvolvu l-Konsulent Legali tal-Kunsill

- 7.2. Għal din il-parti tas-seduta attenda l-Avukat John Bonello li sakemm aġġorna lill-Kunsill dwar il-materji li ġew assenjati lilu, kien hemm sospensjoni tas-seduta.

K.L.B.L. 37/ 2 /2009 - Bye-laws ta' l-2009 dwar Attivitajiet fil-Beraħ (B/5/Vol III)(C/4/Vol III)

- 7.3. Għal din il-parti tad-diskussjoni attenda wkoll is-Sur Raymond Grima, l-Uffiċjal Awtorizzat tal-Kumitat Kongunt dwar l-Ordni Pubbliku.
- 7.4. Is-Sindku aċċenna għall-*bye-law 2*, fejn huwa definit li l-kelma "*caravan*" tinkludi "*camper*". Huwa qal li l-*bye-laws* jagħmlu distinzjoni bejn it-tnejn, peress li *camper* hija vettura liċenzjata biex tinstaq u titħalla fit-triq, filwaqt li *caravan* tiġi rmunkata minn vettura bil-mutur. Ippropona wkoll li sakemm *camper* jitħalla f'post fejn l-ipparkjar huwa permess, mingħajr ma jkollha tined, imwejjed u sigġijiet, eċċ ma' ġenbha, din m'għandhiex tkun affettwata bil-*bye-laws*.
- 7.5. Il-Kunsill qabel ma' din l-emenda.
- 7.6. Is-Sindku rrefera għall-*proviso* tal-*bye-law 3.1*. fejn jingħad li ebda awtorizzazzjoni bil-miktub mill-Kunsill ma tkun meħtieġa sabiex jitqiegħed xi kamp f'żona għall-kampejġ, sakemm dak il-kamp ikun intiż għall-mhux aktar minn ħmistax-il persuna. Minkejja dan, is-Segretarjat ħass il-ħtieġa li xorta waħda jinħareġ permess bil-miktub, iżda ma humiex jintalbu flus, peress li m'hemm ebda *bye-law* li tistipula xi ħlas f'dan il-każ. Is-Sur R. Cutajar qal li huwa jaqbel mal-proċedura addottata mis-Segretarjat, peress li hija ntizza sabiex il-pubbliku jiġi ggwidat aħjar, iżda min-naħa l-oħra dan qed jieħu ħafna hin u

spejjeż. Huwa għalhekk ippropona li l-*proviso* għandu jiġi emendat fis-sens li jintalab h̄las raġġjonevoli biex jinħareġ il-permess. Mill-introduzzjoni tal-*bye-laws* sad-data tas-seduta, inħareġ permess wieħed bi h̄las, fost l-għexieren li nħarġu. Jeħtieġ ukoll li jiġu stabbiliti l-konfini tal-areas indikata għall-ikkampjar, kif ukoll in-numru massimu ta' permessi li jinħarġu, peress li rriżulta illi d-domanda qed tmur lill'hinn mill-medda allokata.

- 7.7. Il-Kunsillier J. Azzopardi qal li huwa jaqbel li jintalab h̄las, iżda ssuġġerixxa li bl-istess flus jiġu pprovduti faċilitajiet bħalma huma *mobile toilets, showers, skips* eċċ.
- 7.8. Il-Kunsillier C. Bartolo kkummenta li bl-introduzzjoni ta' ċerti faċilitajiet, il-Kunsill irid joqgħod attent li ma jkunx qed jikkompeti mal-privat.
- 7.9. Il-Kunsillier J. Buttigieg qal li huwa jaqbel li għandu jintalab h̄las għall-ħruġ ta' permess meta n-numru jkun inqas minn ħmistax, għaliex b'hekk tkun qed titneħħa *loop-hole* li teżisti f'*bye-law* 3.1. Huwa qal ukoll li bl-introduzzjoni ta' aktar faċilitajiet, bħal l-ilma u l-elettriku, jista' jkun meħtieġ il-permess tal-MEPA. B'li sar sa issa dan ma kienx meħtieġ.
- 7.10. Il-Kunsill qabel li l-*proviso* ta' ***bye-law* 3.1.** għandu jiġi emendat biex ikun jista' jintalab h̄las ta' €3 għal kull permess għall-ikkampjar li jinvolvi inqas minn ħmistax-il persuna.
- 7.11. Kien hemm qbil ukoll li l-***bye-law* 4.4.** għandha tiġi emendata wkoll, fis-sens li ma jkunx meħtieġ permess f'każ ta' tisjir fil-miftuħ (eż: *barbecues*) li jinvolvi anqas minn ħmistax-il persuna.
- 7.12. Is-Sindku aċċenna wkoll għall-fatt li fiż-zoni tal-kampeġġ stabbiliti permezz tal-*bye-laws* qed jiddaħħlu vetturi bi ksur tar-Regolamenti dwar *Offroading* minn Vetturi bil-Mutur (Avviżi Legali 196 tal-1997, u 496 tal-2007). L-istess regolamenti jistipulaw li ebda persuna ma tista' ssuq vettura bil-mutur, tieħu seħem jew torganizza *offroading* jew avveniment ta' *offroading*, ħlief f'lokalita` li tkun indikata bħala *offroading site* b'sinjali approvati skond ir-Regolamenti dwar is-Sinjali tat-Traffiku l-Marki tal-Karreġġjata. Is-Sur R. Cutajar ikkummenta li l-Gwardjani Lokali mhux qed jinforzaw dawn ir-regolamenti.
- 7.13. Is-Sur R. Grima wieġeb li l-inforzar ta' dawn ir-regolamenti qatt ma' ġie delegat lill-Gwardjani Lokali u għalhekk ma tistax tittieħed ebda azzjoni, ħlief li dawn jirrapurtaw lill-Pulizija. Huwa qal ukoll li anke f'każ illi xi hadd jirrifjuta li jagħti d-dettalji tiegħu lill-Gwardjani Lokali, ikun meħtieġ l-intervent tal-Pulizija.
- 7.14. L-Avukat J. Bonello ġibed l-attenzjoni li f'każ ta' ċerti reati lanqas il-Pulizija ma tkun tista' toħroġ avviż ta' kontravvenzjoni. F'ħafna każi, il-Pulizija tkun tista' biss tħarrek biex persuna tittella' il-Qorti.
- 7.15. L-Avukat J. Bonello ippropona li l-amenda ta' €69.88, stipulata fil-***bye-law* 5,** għandha tiġi *rounded* għal €70.
- 7.16. Il-Kunsillier J. Buttigieg irrefera għall-*caravans* li fis-sajf 2009 tneħħew mill-parkeġġi tal-Għadira u tħallew fl-inħawi tal-Qortin it-Twill, bejn Ramlet il-Qortin u l-Armier. Huwa ppropona li għas-sajf 2010 jsiru l-istess arranġamenti, bil-kundizzjoni li: (a) l-*caravans* jitneħħew kollha sal-aħħar ta' Settembru; (b) ma jsirux strutturi permanenti; u (ċ) ma ssir ħsara lis-siġar.
- 7.17. Is-Sindku wieġeb li fil-jiem illi ġejjin kien hemm laqgħat previsti mal-awtoritajiet konċernati biex jaraw x'alternattivi li jistgħu jiġu addottati.
- 7.18. Il-Kunsill kien tal-fehma li dan ma kienx il-mument propizju li tittieħed deċizzjoni fuq dan is-suġġett.

Kawza dwar il-qlib tal-ilma tax-xita fi Triq Toni Pace (T/4/13/Vol VIII)

- 7.19. L-Avukat J. Bonello għarraf li l-atturi konjuġi Gouder ipprezentaw ix-xhieda ġuramentata tagħhom. L-atturi ħarrku wkoll lil uffiċjal mit-Transport Malta u xehdet il-Perit Antoinette Conti li xehdet illi s-soluzzjoni għal possibiltà` li jidh̄ol l-ilma fil-garaxx ta' Gouder hija li toġħla l-kurduna tal-bankina. Xehdet ukoll li r-responsabilita` għal-livelli tat-toroq taqa' fuq il-MEPA. Fl-aħħar smieġħ li kien hemm sa magħruf li permezz ta' *accountant*, l-atturi ser iressqu stima tad-diprezzament li kien hemm fuq il-vetturi tagħhom, ikkawzata mill-fatt illi allegatament dawn ma jistgħu jiddaħħlu fil-garaxx in kwistjoni. Sar magħruf ukoll li l-MEPA gieġħlithom ineħħu l-briks li tqieġħed fit-triq u minflok ipproponietilhom li ssir fallakka quddiem id-daħla tal-garaxx.

- 7.20. Is-Segretarju fakkar li kopja tax-xhieda tal-atturi ġiet mgħoddija lis-Sindku, lill-Kunsillier J. Buttigieg, kif ukoll lil Central Asphalt Ltd.
- 7.21. Il-Kunsillier J. Buttigieg tenna li l-allegat problema tal-atturi kienet teżisti qabel l-1996, kif ippruvat fittra li huma bagħtu lid-Direttur tax-Xoghlijiet fl-istess sena.
- 7.22. Il-Kunsill innota t-tagħrif mogħti.

Appell mill-ġhoti ta' Kuntratt dwar il-kostruzzjoni ta' post ta' rikreazzjoni fil-wesgħa bejn Triq il-Miqbħa, Għasel u Xehda (P/4/23/Vol II)

- 7.23. L-Avukat J. Bonello għarraf li s'issa kien hemm smieġh wieħed tal-Bord tal-Appelli - fi Frar 2010 - fejn huwa qajjem eċċezzjoni dwar il-kompetenza tal-istess Bord. Dan billi r-Regolamenti dwar l-Offerti mill-Kunsilli Lokali jistipulaw li l-Bord għandu s-setgħa li jisma' u jiddeċiedi appelli minn offerenti dwar offerti b'valur tal-kuntratt sa €12,000. L-istess Bord jisma' ukoll meta, minflok ma jkun ġie stabbilit il-valur stmat tal-offerta, ikunu ġew stabbiliti jew offruti rati. Billi l-affarijiet mhumiex ċari, Dr Bonello għarraf li kellu laqgħa mal-konsulent legali fid-Dipartiment għall-Gvern Lokali sabiex tingħata deċiżjoni bla aktar dewmien. L-avukat ta' appellant – North 2 South Ltd – qed jikkontendi li f'dan l-istadju ma jistgħu jitressqu eċċezzjonijiet.
- 7.24. Is-Segretarju rrimarka li lanqas m'hija ċara x'jiġri mill-appell, kemm-il darba l-każ ma jibqax jiġi trattat mill-Bord, minħabba l-perjodi stabbiliti.
- 7.25. Dr Bonello kompli jispjega li riċentement il-liġi dwar il-kuntratti pubbliċi ġiet emendat fis-sens illi minn ikun ingħata l-kuntratt, issa jista' jressaq is-sottomissjonijiet tiegħu wkoll permezz tal-avukat tiegħu. Huwa qal ukoll li kemm-il darba l-Kunsill jipproċedi bix-xoghlijiet ikun qed jesponi ruħu għad-danni li jkun jammontaw għall-profit li kien mistenni jagħmel l-offerent kieku ngħata l-kuntratt.
- 7.26. Il-Kunsill innota t-tagħrif mogħti.

8.1. Laqgħa mal-Kumitat tar-Residenti tal-Manikata (M/1)

- 8.2. Għal din il-parti tas-seduta attendiet delegazzjoni mill-kumitat imsemmi li kienet komposta mis-Sinjuri Peter Seychell (President), Frank Farrugia (Segretarju), Simon Ciantar (Tezorier); Martin Chircop (Uffiċjal għar-Relazzjonijiet Pubbliċi), u Mary Micallef (Membru). Is-seduta ġiet sospiżta tul l-interventi li saru mill-kumitat.
- 8.3. Is-Sur Seychell qal li l-kumitat hejja statut li ġie mgħoddi lill-konsulent legali u wara ser tintbagħat kopja tiegħu lil kull resident fil-Manikata, biex b'hekk ikun jista' jiġi approvat waqt laqgħa ġenerali
- 8.4. Il-punti li jidhru hawn taħt tqajmu mill-membri tal-kumitat preżenti:

Punti mqajma mill-Kumitat	Kummenti mill-Kunsill
Is-Sur P. Seychell qal li x'aktarx illi r-riforma fit-trasport pubbliku tiegħu fit-tul, għalhekk appella sabiex issir pressjoni fuq Transport Malta sabiex jiġi ntrodott servizz bil-karozzi tal-linja bejn il-Mellieħa u l-Manikata.	Is-Segretarju ġibed l-attenzjoni li fid-dawl tar-riforma dwar it-trasport bil-karozzi tal-linja, Transport Malta, permezz tad-Dipartiment għall-Gvern Lokali harġet struzzjonijiet sabiex ma jingħatawx kuntratti għal servizzi godda, jew jiġgeddu dawk eżistenti. Il-Kunsillier J. Buttigieg qal li l-Kunsill preċedenti kien beda kuntatti mal-Assoċjazzjoni tat-Trasport Pubbliku u kien wasal fi ftehim li l-rotta tkun tinkludi ċ-Cirkewwa u r-Ramla tal-Mixquqa sabiex tkun aktar vijabbli. Is-Sindku wieġeb li l-Gvern huwa kommess li jdaħħal fis-seħħ ir-riforma fit-trasport pubbliku sa tmiem l-2010. Huwa qal ukoll li fil-konsultazzjonijiet li kien hemm mal-Ministeru għall-Infrastruttura, Trasport u Komunikazzjoni, flimkien mal-Viċi Sindku E. Bartolo, ġie aċċertat li l-Mellieħa tkun magħquda mal-Manikata minħabba diversi raġunijiet.

Punti mqajjma mill-Kumitat	Kummenti mill-Kunsill
Qed ikun hemm ilment li x-xufiera tal- karozzi tal-linja mhux kollha qed jtilgħu l-Manikata, bir-riżultat li jithallew in-nies l-art fuq il- <i>bus stop</i> li hemm fi Triq il-Biedja, kantuniera ma' Triq il-Manikata.	Dan l-ilment ser jiġi mgħoddi lil Transport Malta biex isir <i>monitoring</i> tar-rota.
Is-Sur Seychell aċċenna għall-intenzjoni li ma jithallewx jidhlu vetturi fil- Park tal-Majjistral hliel dawk awtorizzati. Huwa staqsa dwar jekk huwiex ser ikun hemm faċilitajiet biżżejjed għall-parkeġġ barra 'il Park.	Is-Sindku wieġeb li ser ikun hemm faċilitajiet fejn daħla tal-lukanda Golden Sands, il- <i>Guard Room</i> tal-Kamp; Misraħ il-Parroċċa Manikata, ix-Xatba (fejn l-akwadott tad-drenaġġ), in-naħa ta' fuq tat-Telgħa ta' Għajn Żnuber u f'Tal-Prajjet. Intqal ukoll li fid-diskussjonijiet li huwa ħa jkollu mal-Bord tal-Park, ser jara li dan l-aspett jittiehed in konsiderazzjoni meta jibda jopera l-kumplex ta' Hal Ferħ.
Is-Sur Frank Farrugia staqsa dwar minn fejn ser jingħalaq l-aċċess għall- Park tal-Majjistral min-naħa tl- <i>Guardroom</i> tal-Kamp.	Is-Sindku wieġeb li kemm-il darba jitwaħħlu xtiebi, dawn ikunu ritirati 'l għewwa.
Is-Sur Simon Ciantar lmentat li fit-toroq rurali madwar il-Manikata (eż: il-Mejjeli; Qortin; ix-Xagħra l-Ħamra eċċ) f'diversi hinijiet tal-ġurnata qed jidhlu persuni bi scramblers .	Ittiehdet nota ta' dan il-punt.
Is-Sur P. Seychell aċċenna għall-periklu li hemm f' Misraħ il-Parroċċa u staqsa dwar kif ser tghaddi t-triq il-ġdida biex b'hekk tkun tista' tingħalaq il-pjazza għall-vetturi. Qal ukoll li hemm xi residenti ta' triq ġdida fi Triq Ħabb il-Qamħ li qed jibzġhu li t-traffiku ser jibda jgħaddi minn quddiem ir-residenza tagħhom. Ilmentat wkoll li minkejja illi Triq il-Mellieħa hija pprojbata għall-vetturi kbar, xorta waħda qed tintuza għal dan il-għan. Gie rrakkomandat l-użu tal- <i>cameras</i> biex jitrażżan dan l-abbuż.	Ġie spjegat li skond il-Pjan Lokali, it-triq il-ġdida ser tghaddi eżatt biswit Ġnien iż-Żerniq u taqbad direttament ma' Triq il-Knisja l-Qadima. Intqal ukoll li l-possibilita' li t-traffiku jgħaddi minn triq ġdida fi Triq Ħabb il-Qamħ hija waħda remota, peress li Sqaq Ħarruba mhux inkluz fl-iskema tat-toroq. Kemm-il darba jidhdu vetturi kbar li ma jkunux qed jirrendu servizz fil-Manikata u fil-barriera f'Tat-Tomna, dawn jistgħu jiġu kkontrollati permezz tal-Gwardjani Lokali.
Is-Sur Simon Ciantar qal li l-karatteristiċi rurali tal-Manikata jistgħu jiġu mħarsa, kemm-il darba ssir <i>bypass</i> li tibda mit-Triq il-Mellieħa, fl-inħawi tax-Xatba, tghaddi mill- <i>area</i> tal-Mejjeli u tingħaqad ma' Triq il-Biedja. Huwa fakkar li mill-istess post kienet ser tghaddi mina bħala parti mit- TEN-T Road Network .	Il-Kunsill ħa nota ta' din il-proposta.

Punti mqajjma mill-Kumitat	Kummenti mill-Kunsill
Ġie mistoqsi jekk kienx hemm xi żviluppi dwar il-possibilita` li jsir <i>multi-purpose court</i> qrib Triq ir-Raded / Trejjet l-Għabex.	Is-Sindku wieġeb li għaddejnin kuntatti mat-Taqsima Proprjeta` tal-Gvern biex tiġi allokata l-art meħtieġa. Huwa qal ukoll li l-Kunsill holoq vot apposta għal dan il-proġett fl-estimi 2010.
Il-Kunsill ġie mistoqsi jekk il- <i>pallets</i> tal-injam użati fil-garr tal-merkanzija, humiex permessi fuq il-hitana tas-sejjeħ biex ikennu l-għelieqi. Huma lmentaw li t-tqegħid tal- <i>pallets</i> qed ikerraħ ċerti postijiet fil-Manikata.	Il-Kumitat intalab jindika dawn il-postijiet sabiex possibilment tkun tista' tittiehed azzjoni possibbli.
Is-Sur Seychell ġibed l-attenzjoni li triq bejn il-parkeġġ t'Għajn Tuffieħa u Sqaq Harruba hija mudlama u jeħtieġ li jiġu ntrodotti dwal godda.	Il-Kunsillier J. Buttigieg ikkummenta li wieħed irid joqgħod attent meta jżid ċerti faċilitajiet għaliex dawn jistgħu jaffettwaw b'mod negattiv il-karatteristiċi tal-post.
Is-Sur P. Seychell talab li l-Kumitat tar-Residenti tal-Manikata għandhu jitpoġġa fuq livell għola minn għaqdiet oħra li jiffunzjonaw fil-lokalita' u għalhekk fost faċilitajiet oħrajn għandu jkollu post minn fejn jiffunzjona. Għaldaqstant, il-kumitat talab sabiex jiħalla juża kamra li hemm fi Ġnien iż-Żerniq għal dan il-għan. Intqal ukoll li l-Kunsill għandu jagħmel kull sforz sabiex il-Manikata tiġi kkunsidrata bħala <i>hamlet</i> u tingħata Kumitat Amministrattiv.	Is-Sindku kkummenta li l-Kunsill ma' jagħtix trattament differenti lill-għaqdiet li jiffunzjonaw fil-lokalita' u għalhekk ma jistax jagħmel eċċezzjoni fil-każ tal-Kumitat Residenti tal-Manikata. Huwa fakkar ukoll li fost l-għaqdiet eżistenti fil-Mellieħa, hemm l-Għaqda tar-Residenti ta' Santa Marija Estate li għandha funzjonijiet simili. Is-Sur R. Cutajar qal li l-Kunsill attwali, fl-ebda waqt ma' wera opinjoni jew għamel pressjoni fuq il-Gvern Ċentrali sabiex ma jittwaqqaf Kumitat Amministrattiv għall-Manikata. Is-Sur R. Cutajar issuggerixxa li l-Kumitat għandu jagħmel talba formali dwar l-użu tal-kamra in kwistjoni, sabiex is-sugġett ikun jista' jitpoġġa fuq l-agenda għad-diskussjoni mill-Kunsill. Is-Sur R. Cutajar aċċerta lill-Kumitat li l-Kunsill ser ikun qed jagħmel hiltu biex il-Manikata tibbenefika wkoll minn proġetti ffinanzjati mill-Unjoni Ewropea.

8.5. Fi tmiem l-interevent tagħhom, il-membri tal-Kumitat Residenti Manikata rringrazzjaw lill-Kunsill għall-opportunita` li tagħhom biex iressqu l-punti msemmija hawn fuq.

9.1. Mozzjoni mressqa mis-Sindku R. Cutajar illi tgħid:

“Billi fis-seduta Nru. 34 tal-15 ta' Frar 2010 tressaq l-abbozz oriġinali tar-Rapport Finanzjarju għad-disa' xhur – April /Diċembru 2009, li ġie spjegat fid-dettal;

Billi fis-seduta Nru. 35 ġew approvati emendi fil-minuti dwar l-istess dokument, li jimmeritaw revizjoni tal-istqarrijiet, liema revizjoni saret skond l-abbozz sottomess;

Il-Kunsill japprova r-Rapport Finanzjarju rivedut u għaldaqstant jawtorizza lis-Sindku u lis-Segretarju Eżekuttiv sabiex jiffirmaw l-istqarrijiet finanzjarji qabel jiġu mgħoddija lill-Uffiċċju Nazżjonali tal-Verifika.”
(F/1/2/Vol VI)

9.2. Is-Segretarju ressaq kopja reveduta tal-Istqarrijiet Finanzjarji li jkopru bejn April u Diċembru 2009 u spjega li l-aġġustamenti li saru kienu jinvolvu:

- Żieda fid-dhul mill-attivajiet kulturali u *sponsorships* mill-Awtorita` Maltija tat-Turiżmu u sorsi oħra ta' €3,750 b'rabta mal-Iljeli Melleħin 2009.
- Rijalokazzjoni tal-ispiza ta' *culvert* ġdid li sar fi Triq I-Assedju I-Kbir u Triq iċ-Ċikken ta' €18,644.79 minn *Road and Street Repairs* għal *Road Resurfacing*, bħala assi permanenti.
- Aġġustament żgħir ta' *accrued income* rigward l-użu ta' faċilitajiet fix-Xelters tat-Tieni Gwerra mill-Għaqda Korali u Orkestrali Maria Bambina, li jinvolvi s-somma ta' €570.09.
- *Prepayment* ta' kera fuq proprjeta` devoluta li jammonta għal €94.65.
- Rijalokazzjoni ta' dhul ġenerali permezz ta' *bye-laws* dwar ir-reklamar fit-toroq li tammonta €69.90
- Tneħħija mill-kotba ta' €2,329.37 li l-Kunsill kellu jirċievi b'rabta ma' riklamar fuq il-Moll taċ-Ċirkezza. Dan wara li l-Kunsill ilu jipprovdni għalih għal numru ta' snin, meta m'hemmx il-possibilita` li dawn il-flus jithallsu.
- Aġġustament lill-*performance bonus accrued* wara li l-istima li ttieħdet meta ġew approvat l-*accounts* l-ewwel darba ma kienitx preċiża.
- Aġġustament biex jaġġorna u jemenda l-bilanċ tal-ammont dovut lill-Kunsill mill-*pre-pooling tickets*. Dan il-bilanċ ġie aġġornat u rikonċiljat mar-rapport tad-Datatrak. Peress li dawn l-ammonti dovuti huma ftit qodma, saret proviżjoni shiħa kontra tagħhom. B'hekk l-ammont nett dovut mill-*LES Pre-Pooling* inġieb fix-xejn.
- Aġġustament fin-nota tal-*Capital Commitments* biex l-ispejjeż kapitali kommessi għas-sena 2010 jirrikonċiljaw eżatti mal-estimi li approva l-Kunsill.

9.3. Wara l-ispjegazzjoni mogħtija, il-Kunsillieri preżenti unanimament approvaw l-istqarrijiet finanzjarji kif ġew riveduti.

10.1. Pjan għall-Izvilupp Rurali - Mizura 313 u 323 – *Heritage Trail* fil-Manikata (P/10/3)

10.2. Is-Sindku fakkar li fl-2009, it-tnejn għall-applikazzjoni dwar il-*heritage trail* tal-Manikata kienu ġew sospizi, peress li mhuwiex possibbli li jsiru żewġ talbiet f'sena waħda taħt l-istess azzjoni. Għalhekk fl-2009 kienet ġiet sottomessa t-talba li tinvolvi l-*heritage trail* ta' Selmun biss. Minkejja dan il-Kunsill Lokali xorta mexxa l-applikazzjoni quddiem il-MEPA, fejn aċċerta li dan il-proġett kien ser jiġi inserit fil-Proġett LEADER.

10.3. Il-Kunsill qabel mal-poposta.

11.1 **Attività` fl-okkażjoni ta' Jum l-Omm (A/5/3/Vol VIII)**

11.2 Is-Sindku fakkar li qed isiru tnejn għall-attività` annwali fl-okkażjoni ta' Jum l-Omm li ser issir nhar il-Ġimgħa 7 ta' Mejju 2010 fis-7.00pm fis-Sala tal-Komunita` fl-Iskola Primarja.

11.3 Il-Kunsill innota t-tagħrif mogħti.

12.1. **Mobile telephony antennas fiz-zona tal-Kortin (P/5/8/C)**

12.2. Is-Sindku għarraf li reġgħet tqajmet il-kwistjoni dwar is-sugġett t'hawn fuq. Dan wara li deher artiklu fil-gazzetta "The Times" tas-16 ta' Marzu 2010, fejn ġie rrapportat li x-xjenzat u riċerkatur Inġliż – Barrie Tower – f'laqgħa li saret għar-residenti tal-Kortin ikkummenta dwar l-effetti tar-radjażjoni li jistgħu l-aktar jolqtu hażin lin-nisa, it-ftal u l-anzjani. Is-Sur R. Cutajar qal ukoll li din il-materja ser tiġi diskussa mill-Kumitat Parlamentari dwar l-Affarijiet Soċjali. Huwa qal ukoll li għamel kuntatt mal-Onor. Edwin Vassallo biex għas-smiegħ li jmiss tal-istess Kumitat, il-Kunsill Lokali jiġi mistieden jattendi.

12.3. Il-Kunsill innota t-tagħrif mogħti.

13.1. Ġbir ta' skart riċiklabbli**(K/6/11)**

- 13.2. Il-Kunsillier J. Azzopardi rrefera għall-kuntatti li kien hemm ma' Green MT Ltd, wara li ġie ffirmit il-ftehim dwar il-ġbir tal-iskart riċiklabbli mill-*bring-in sites* u mid-djar. Fost is-suġġetti li ġew diskussjoni kien hemm it-tqassim tal-boroż il-griżi lir-residenti tal-lokalita` mingħajr ħlas. Huwa qal li Green MT Ltd fil-fatt għaddew abbozz ta' avviż biex jiġi stampat fil-gazzetti. L-avviż jgħid li t-tqassim ser issir is-Sibt 8 u 15 ta' Mejju 2010 f'Misraħ il-Parroċċa wara l-Quddiesa tas-6.30pm u fil-Manikata nhar il-Ħadd 16 ta' Mejju 2010 wara l-Quddiesa tal-11.00am.
- 13.3. Il-Kunsill kien tal-fehma li fil-Mellieħa, it-tqassim għandu jsir minn Misraħ iż-Żjara tal-Papa Gwanni Pawlu II fis-Sibtijiet tal-15 u t-22 ta' Mejju 2010 bejn it-8.00am u nofsinhar u f'Misraħ il-Parroċċa Manikata fit-22 ta' Mejju wkoll bejn is-2.00pm u l-5.00pm. Kien hemm qbil ukoll li qabel isir it-tqassim għandha possibilment isiru sessjonijiet promozzjonali sabiex ir-residenti jkunu mgħarrfa minn qabel isir it-tqassim.

AGĠORNAMENT

Is-seduta spiċċat fil-11.00pm u ġiet aġġornata għal nhar it-Tnejn 26 ta' April 2010, fis-7.00pm.

Robert Cutajar
Sindku

Carmel Debono
Segretarju Eżekuttiv